

14 ta' Mejju, 1945.

Imħallfin :

Is-S.T.O. Sir George Borg, Kt., M.B.E., LL.D., Pres.

L-Onor. Prof. Dr. E. Ganado, LL.D.

L-Onor. Dr. L. A. Camilleri, LL.D.

Giovanni Scicluna *versus* Filippo Abela

**Bejgħ — Kawża Illeċita — Interess Pubbiku —**

**Ripetizzjoni tal-Prezz — Art. 697 u 691**

**ta' l-Ordinanza VII ta' l-1868.**

*Meta l-operazzjoni hija illeċita għaż-żewġ naħiet, wieħed ma jista' firrepeti minn għand l-iehor dak li jkun taħ in konnessjoni ma' dik l-operazzjoni.*

*In applikazzjoni ta' dan il-prinċipju, il-Qorti ta' l-Appell, prevja r-regoka tas-sentenza kuntrarja ta' l-Ewwel Qorti, taħdet it-talba ta' l-attur għar-ripetizzjoni tal-prezz ta' merkunzija li huwa kien xtara minn għand il-konvenut bi rjolazzjoni ta' ordni li kien mahruġ mill-“Food and Commerce Control Officer”, billi dan l-ordni kien mahruġ fl-interess pubbiku.*

Il-Qorti — Rat ie-ċitazzjoni ta' l-attur quddiem il-Qorti tal-Kummerè tal-Maestà Tiegħu r-Re fejn ippremetta illi l-attur, f'Awissu ta' l-1941, kien xtara minn għand il-konvenut partita konsiderevoli ta' whisky “White Horse” li l-attur a sua volta rrivenda lil hadd iehor, fosthom lid-ditta “Felice Busutil”; u billi l-attur, b'sentenza ta' dik il-Qorti tas-27 ta'

Mejju 1943 mogħtija fil-kawża "Paolo Busuttil pr. et ne. vs. Giovanni Scieluna", gie kundannat jirrifondi lill-istess ditta "Felice Busuttil" is-somma ta' £73. 10. 0 għall-prezz ta' 105 flieksen whisky li kienu gew elevati mix-xerrejja u miżminna mill-Pulizija għax provenjenti minn serq, flimkien ma' l-imghaxijiet legali u ma' l-ispejjeż tal-kawża. L-riżerva ta' drittijiet oħra favur id-ditta "Felice Busuttil" u salv regress ta' l-attur kontra l-konvenut li kien beghlu l-istess whisky: talab illi, prevja d-dikjarazzjonijiet neċessarji, u jekk hemm bżonn dik illi l-istess konvenut huwa responsabili di fronti għall-attur għall-elevazzjoni li tat lok għal dawn ir-regressi, il-konvenut jiġi kundannat iħallas lill-attur is-somma ta' £73. 10. 0 bl-imghaxijiet legali mit-28 ta' Jannar 1943, flimkien ma' £11. 15. 7 għall-ispejjeż tal-kawża fuq imsenmija skond it-taxxa (dok. A) annessa ma' l-att taċ-ċitazzjoni; b'riżerva ta' drittijiet oħra; bl-ispejjeż, kompriżi dawk ta' l-ittra ufficjali tat-13 ta' April 1944;

*Omissis;*

Rat is-sentenza mogħtija mill-Qorti tal-Kumneré tal-Maestà tar-Re tat-12 ta' Jannar 1945, fejn lagħet it-talba ta' l-attur bl-ispejjeż; wara li kkunsidrat;

Illi fil-kawża "Busuttil vs. Scieluna" dik il-Qorti kienet irriteniet illi l-attur tal-lum kien "in buona fede" meta xtara l-whisky in kwistjoni; illi fuq l-illieġta tal-kawża dik il-Qorti ddeċediet dan il-pont in re "Pisani vs. Degiorgio" fis-17 ta' Novembru 1944, fejn irriteniet illi l-Ord. VII ta' l-1868 ma hijiex applikabili għal każijiet bħal dan; illi l-kawża ċitata mill-konvenut kienet differenti għaliex il-merkanzija kienet ġejja minn serq;

Rat in-nota ta' l-appell tal-konvenut u l-petizzjoni tiegħu fejn talab illi dik is-sentenza tiġi revokata u t-talba ta' l-attur tiġi respinta, bl-ispejjeż taż-żewġ istanzi;

*Omissis;*

Tikkunsidra;

Illi l-gravani ta' l-appellant qiegħed fil-fatt illi peress li l-operazzjoni kienet illeċita, sew għall-attur kemm għall-konvenut, ir-rpetizzjoni m'hijiex permessa. Il-liġi, fi-art. 697

ta' l-Ord. VII ta' l-1868, tghid illi l-kawża hija illeċita meta din tkun projbita mill-liġi u meta hija kuntrarja għall-ordni publiku; u l-art. 691 li jsemmi l-oġġett, jgħid ukoll li oġġett ta' l-obbligazzjoni ma jistgħux ikunu hwejjeġ impossibili, jew projbiti mill-liġi, jew li huma kuntrarji għall-kostumi tajba jew għall-ordni publiku. Huwa risaput ukoll illi fl-obbligazzjoni-jiet, kif inhu l-kuntratt tal-bejgħ, dak li huwa oġġett għall-wiehed huwa kawża għall-iehor. Għalhekk kwalunkwe haġa li tkun projbita mill-liġi bhala oġġett, jew li tkun projbita mill-liġi bhala kawża ta' dak il-kuntratt, per mezz ta' bejgħ u xiri, ma tkunx tista' taqs' f'kuntrattazzjoni; u jekk tifforma l-oġġett u l-kawża tal-kuntratt, dak il-kuntratt ikun invalidu, għax ikun nieqes minn wiehed mir-rekwiżiti tiegħu u ma jkunx jista' jkollu effett. Imbagħad l-art. 697 ta' l-istess Liġi jgħid ukoll illi jekk il-kawża tkun illeċita għaż-żewġ partijiet, hadd minnhom ma jkun jista' jirrepeti dak li ta lil hadd iehor, u dan il-forza tal-prinċipju ġuridiku li kien aċċettat fid-Dritt Ruman illi "nemo in foro auditor turpitudinem suam allegans"; u ċertament tkun turpitudini meta wiehed ikun għamel haġa projbita mill-liġi fl-interess publiku, anzi li l-liġi televa l-eżekuzzjoni ta' dik il-haġa għal reat b'sanzjoni punitiva;

#### Tikkunsidra:

Illi fil-każ in kwistjoni, skond l-Order tal-F.C.C.O. emanat in forza ta' Regulation 50 tal-Malta Defence Regulations, section 3 (b), "no wholesaler may purchase or sell any commodity from or to another wholesaler, nor a retailer from or to another retailer, except with the written permission of the F.C.C.O. and under such conditions as he may establish. No wholesaler or retailer may purchase goods from any unknown wholesaler or retailer as the case may be". Imbagħad is-section 85 tal-Malta Defence Regulations tghid illi..... "if any person contravenes or fails to comply with any of these Regulations, or any order or rule made under these Regulations, or any direction or requirement made under any of these Regulations, he shall be guilty of a war offence and the provisions of these Regulations shall apply." Imbagħad il-

piena li hija komminata, jekk il-kawża tiġi trattata quddiem il-Qorti tal-Maġistrati bhala Qorti ta' Kriminali Gudikatura, hija dik ta' prigionija għal mhux iżjed minn tliet xhur jew għal multa ta' mhux iżjed minn £100;

Issa dawn id-dispożizzjonijiet juru biċ-ċar li dik id-dispożizzjoni hija magħmula għall-interess publiku, u għalhekk għandha taqa' f'dik id-dispożizzjoni ta' l-art. 696 u 697 fuq ċitati. Infatti l-Laurent, *Principi di Diritto Civile*, Vol. 15. nru. 132, li jikkomenta dispożizzjoni simili tal-Liġi Franċiża, jgħid li kien hemm liġi li kienet tipprojbixxi l-bejgħ ta' merċi Ingliżi, peress li allura Franza kienet fil-gwerra ma' l-Ingilterra, u jgħid l-awtur:— "Questa era una vera misura di guerra; qui non era il fisco, ma era il nemico della rivoluzione, che era in causa. Un francese acquistò all'estero delle merci proibite; è stato deciso che il contratto era nullo, perchè fondato sopra una causa illecita..... il contratto violatore della legge violava ancora l'ordine pubblico; e fu perciò annullato (sent. tal-Qorti ta' Liege 11 ta' Gunju 1812; u Dalloz v. Obbligazioni, n. 585, 1). Jgħid dak l-awtur li anki l-projbizzjoni ta' sempliċi liġi tad-dwana fuq il-kontrabandu taqa' taħt dawk id-dispożizzjonijiet, u għalhekk "ogni contratto che la ferisce sia colpito di nullità radicale..... in appello la corte decise che i tribunali non debbono conoscere dell'esecuzione e dell'inadempimento di simili contratti, i quali hanno a solo oggetto la frode e la violazione della legge, concertata fra le parti contraenti" (Qorti ta' l-Appell ta' Parigi 7. 3. 1846; Dalloz 1846. 4. 376). Ara wkoll ta' l-istess opinjoni l-Giorgi, Vol. V, no. 135, pag. 210, u l-awturi ċitati minnu;

#### Tikkunsidra;

Illi veru huwa illi fid-dottrina hemm dissens jekk l-obbligazzjoni illecita, peress li ma jistax ikollha ebda effett, tistax iġġib azzjoni ta' ripetizzjoni; imma l-gurisprudenza u d-dottrina preponderanti huma tal-fehma illi, kif iġġid il-Giorgi fil-post fuq imsemmi, ir-ripetizzjoni ma għandhiex tiġi ammessa, għaliex it-Tribunali ma jistgħux bl-ebda mod jajjutaw lil dak li għamel haġa illecita, sija pure biex jirrepeti dak li

hallas; iżda l-artikolu fuq imsemmi tal-liġi taghna, 697, jaqta' l-kwistjoni, għaliex jistabbilixxi illi jekk l-illeċċjità qiegħda għaż-żewġ partijiet, dak li hallas ma jistax ikollu l-azzjoni tar-ripetizzjoni, salvi ċerti każijiet determinati mill-liġi;

Tikkunsidra;

Illi veru huwa wkoll illi f'dan il-każ il-konfiska saret peress illi l-whisky nstab li kien misruq, u b'dan l-attur ma kienx jaf, u għalhekk, peress illi l-konvenut kien spaċċja l-merkanzija, it-turpitudini tiegħu hija wisq akbar minn dik ta' l-attur; għax mentri dan kiser, il-liġi fuq imsemmija li tipprojbixxi l-bejgħ ta' "commodity", u għalhekk anki ta' whisky, kif ukoll ix-xiri ta' dawn il-ħwejjeg, iżda l-konvenut kiser din il-liġi, kif ukoll il-liġi kriminali. Iżda l-Qorti ma tistax tiżen il-grad tat-turpitudini, imma għandha tara jekk l-operazzjoni li mħabba fha l-attur qiegħed jitlob ir-ripetizzjoni kienetx jew le projbita mill-liġi; u jekk hija hekk projbita, kif difatti din l-operazzjoni kienet, l-azzjoni tar-ripetizzjoni ma tistax tkun ammessa. Din l-anomaliya ġeġja kollha mill-fatt illi l-attur qatt ma jmissu ndaħal biex jaċċetta xiri ta' partita konsiderevoli ta' whisky bħal dik li xtara, meta kien jaf li l-liġi qiegħda tipprojbixxi dan; u għalhekk "qui sua culpa damnus sentit non videtur damnus sentire"; u kieku nies bħall-attur kienu jirrifjutaw jixtru dawn il-partiti ta' merkanzija, meta kienet haġa notorja illi s-suq kien skars hafna minn-hom, kienu jrażżnu lil dawk in-nies li jagħmlu operazzjonijiet delittwuzi, għax ma kienux isibu l-ispaċċ tal-merkanzija li tkun ġiet f'idejhom per mezz ta' delitt;

Għal dawn ir-raġunijiet;

Tilqa' l-appell tal-konvenut u l-eċċezzjoni ta' l-illeċċjità tal-kawża, u għalhekk tirrespingi t-talba ta' l-attur; u in vista ta' ċirkustanzi tal-każ tordna illi l-ispejjeż taż-żewġ istanzi ma jkunux taxxati bejn il-partijiet. U f'dan is-sens tirriforma s-sentenza li minnha hemm appell.